

సంక్రమణము

ఇవి చిన్ననాటి ముచ్చట్లు హేమంతం జరుగుతుండగా ఒకానొకనాటి పుదయం నివ్రలేచి కళ్ళు నులుముకుంటూ యింటి ముంగలికి వచ్చేసరికి గడపముందర వీధిలో రంగవల్లికల్లో పేడముద్దల పైన గుమ్మడిపువ్వులు కనిపించేవి. అవి కనబడగానే పండుగనెల ప్రారంభమైందనుకునేవాళ్ళం. అరోజు సాయంత్రానికల్లా మావాడ పడుచులు వాల్లడల్లో చేమంతులు నవ్వుతుండగా గొబ్బెమ్మను తట్టలో తంగేడుపువ్వుల్లో కూచోబెట్టి గ్రామసంచారానికి బయల్దేరేవారు. మగపుటకపుట్టి, సంకురాత్రి సంబరాన్నంతా దోచుకునేందుకులా బయల్దేరే అడవిల్లల్ని జూస్తూ పూరుకోలేక వాళ్ళవెంట మేమూ బరా బరులు తిరిగేవాళ్ళం. మేము గడుగ్గాయి కుర్రాళ్ళమనీ, నోడూ వాయి లేని అడవిల్లల్ని విడిపించుక తింటామని ఊళ్ళో ఒక అపవ్రధ వుండేది ఇలా మనుమరాండని వెనకేసుకొచ్చే తాతయ్యల్ని చూచి మేము ఏ మాత్రం భయపడేవాళ్ళం కాము. అ మాటకొస్తే "చేస్తేచేస్తారు పండుగలోచ్చే దెందుకు? పిల్లలు అల్లరి చేయడానికి కాకపోతే" అని అంగరక్షకుల్లా నిలబడ్డానికి మాకూ కొందరు హేమాహేమీలు లేకపోలేదు. అలా మమ్మల్ని వెనకేసు కొచ్చే వాళ్ళందరూ మా నాయనమ్మలేనని ప్రత్యేకంగా చెప్పనవసరం లేదనుకుంటాను. మగవాళ్ళు అడవాళ్ళపైన, అడవాళ్ళు మగవాళ్ళ పైన అభిమానం ఒలికించడం ప్రకృతి సహజమని నాకప్పుడు తెలియదు.

ఋతువర్ణనల్ని ఆసక్తితో చదివేవాళ్ళకి తెలుగు కవులకి వసంతంపై నేగాక, హేమంతంపట్ల గూడా మమకారం లేకపోలేదని అవగతమౌతుంది. తులసి ముగ్గులో దివ్వెలా సాలీడిగూటిపై కులికే హిమకణాన్ని చూచి, ఆకురాలుటను పాతచీర విప్పడానికి ముందు మంచులో తానమాడు తరుపాళిని చూచి, మదనేష్టి కృతికి తుమ్మెద సోమపీఠికై అవనికి దిగివచ్చినట్టి రంభలా వున్న గుమ్మడిపువ్వును చూచి కవులు హేమంత ఋతుసీమంతిని అందం అనుపమమని తలపోశారు. ఔనేమో! హేమంతం అందమైన ఋతువేకావచ్చు కానీ గులాబీకి ముళ్ళుంటాయి. హేమంతంలో చలి జనాన్ని వేపుక తింటుంది. అందులోనూ మాది కొండకోనల మధ్య బిక్కు బిక్కుమంటుండే పల్లెటూరు కావడంచేత, ఎముకల్ని కొరికివేసే చలితాలాకు భయానక స్వరూపం మాకయినట్టు మరొకరికి అర్థంకాదు. పట్టణాలకి వెళ్ళినప్పుడు, మావూరు ప్రకృతిమాత ఒడిలో గారాబుబిడ్డ అని మేము సగర్వంగా చెప్పుకునేమాట నిజమే! ఐతేనేం! అలా చెప్పడంచేత మావూళ్ళో చలిబాధ లేదన్న భావం సూచింపబడదు గదా!

ఆ రోజుల్లోనేమి, ఈ రోజుల్లోనేమి మావూళ్ళో చలిబాధ ఎదుర్కోడానికి రెండంటే రెండు పద్ధతులు మాత్రం వున్నాయి. మావూరు పల్లెటూరని ముందే చెప్పాను ఉన్న నలభై యిళ్ళలో కలిగినవాళ్ళని నాలుగైదు పెంకుటిళ్ళు తప్పితే, మిగిలినవన్నీ పూరిళ్ళు. తాటాకుపాకలు కలిగినవాళ్ళకు పెంకుటిళ్ళు ఎలాగైతే వున్నాయో, అలాగే దుప్పట్లు, శాలువలుకూడా వుంటాయి. వాటిలో ఒళ్ళు ముడుచుకొని ఇనప్పెట్టెల్లాంటి గదుల్లో నిద్రపోవడానికి హేమంతంలో వాళ్ళు అలవాటు పడిపోతారు కానీ పాకల్లో వున్నవాళ్ళగతి? వాళ్ళు అర్ధరాత్రినుంచీ పొద్దు కరకర పొడిచేవరకూ, చలిమంటలచుట్టూ కూచుంటారు. చలికాలం రాబోతుందనగా, పెంకుటిళ్ళవాళ్ళకు కాన్పూరు శాలువలు, నారాయణవనం దుప్పట్లు ఆవసరమైతే పాకల్లోవాళ్ళకి కందికంపలు ఆవసరమయ్యేవి.

మాది పెంకుటిల్లు. ఆ రోజుల్లో మా నాన్నగారు నాకొక చిన్న శాలువ కూడా కొనితెచ్చారు. ఐనా నాకు చలిమంట అనగానే ప్రాణం లేచివచ్చేది. ఏ తెల్లవారుయూమున్నో లేచి చడిచప్పుడు లేకుండా తలుపు తీసికొని కిష్టిగాడి గుడిసె దగ్గరకు వెళ్ళిపోయేవాణ్ణి. నాలుగైదురోజుల్లో, ఈ నా పలాయనంపట్ల ఇంట్లో వాళ్ళకు మరీ శ్రద్ధ ఎక్కువై మా అన్నయ్య తలుపుదగ్గరే మంచం వేసుకునేవాడు. వాడి అభిప్రాయం ప్రకారం చలిమంట దగ్గర కూచోడం ప్రాణాపాయకరం.

అందువల్ల ఒక్కంతా ఉరవం కలుగుతుంది. కడుపులో మంట బయలుదేరుతుంది. ఇంకా ఏమిచేమిచో కొంపమునిగేంత ప్రమాదాలు సంభవిస్తాయి.

అప్పుడు నేను రెండోతరగతి చదువుకుంటున్నట్టు జ్ఞాపకం. అమ్మ పండక్కి కొనుక్కురావలసిన బట్టలేవో నాన్నగారికి పురమాయిస్తోంది.

“పెద్దబ్బాయి వులెన్ మళ్లరు కావాలంటున్నాడు, అమ్మాయికి పావడా పైకి దావిణి తెండి. మీరూ ఒకజత సేలంపంచలు తెచ్చుకోండి.” అంది అమ్మ.

మా అమ్మ అదో తరహామనిషి. అందరికీ తెమ్మంటుందిగానీ, తనకి మాత్రం ఫలానా బట్టలు కావాలని నోరువిడిచి చెప్పదు. మనసులో అనుకుంటుం దేమో మరి. నాకు తెలియదు. కానీ మానాన్నగారేమో ఆవిడ మనసులో జొరబడి, అక్కడున్న వివరాలు గ్రహించినట్టు ఆమెకేదో ఒకచీర కొని తెచ్చేసేవారు. ఆశ్చర్యం! “ఇలాటి చీరై తే బాగుంటుందనుకున్నాను సరిగ్గా అదే తెచ్చారు.” అంటూ ఆమె మెల్లగా నవ్వుబోయేది సరే. అంతాబాగానే వుంది. అమ్మ ఏ చీర తనకు బాగుంటుందని అముకుంటుందో నాన్నగారికి తెలుసు. కానీ నా సంగతి? నాకు లాగూ చొక్కా తెమ్మని చెప్పనందుకు అమ్మపైన నాకు కోపంవచ్చింది.

“మరి ఈ కుర్రవెధవమాట!” అన్నారు నాన్నగారే

“వాడికేమీ తేవద్దండీ!” అంది అమ్మ.

అమ్మదొంగా! అదంతా వట్టినాటకం. నాకు తెలియదేమిటి! అమ్మ కావాలనే నన్ను వుడికించడానికి అలా అంటోంది.

“అంతేనండీ కావలసిన బట్టలు. ఇంక నన్ను వెళ్ళనీండి. అవతల పొయ్యిమీద ఎవరు కాగిపోతోంది.” అంది అమ్మ.

“మరి ఈయేడుగూడా గురులింగంమాట మరచిపోతే ఎలాగు?” అన్నారు నాన్నగారు.

“అవునవును అవేవో నల్లంబు పంచలున్నాయి చూడండి. అవి పట్టుక రండీ! పాపం, ముసలాడు, ఈసారి వస్తాడు. మళ్ళీ వస్తాడో రాడో ఎవరు చూచారు.” అంది అమ్మ.

ఎవరీ గురులింగం! నాకా పేరు విన్న జ్ఞాపకంలేదు. మావూళ్ళో ఆ పేరు గల మనిషి లేదు. మాబంధులోకంలో సైతం అలాంటివాడొకడున్నట్టు నాకు

తెలియదు అంతగా నాకపరిచితుడైన గురులింగానికి పంచలచాపు బహూకరించ వలసిన అవసరం ఏమిటి? అమ్మనడుగుదా మనుకుంటుండగా, అన్నయ్య వచ్చేవాడు వాడు ఇంట్లో వున్నంతవరకూ నేను అదేమిటి, ఇదేమిటి అని అమ్మనో, నాన్న గారినో అడిగి సందేహవివృత్తి చేసుకోవడానికి వీలుండదు. "వేరెడంత లేవు, అప్పుడే నీకు పెద్దమాటలెందుకురా." అంటా దతను. అప్పటికి తనేమో హిమాలయమంత ఎత్తున్నట్టు!

నాన్నగారు పట్నంనుంచి క్రొత్తబట్టలతో సహా వచ్చారు. యుద్ధం జరుగు తున్న రోజులు. వెల కొస్తగిరాకీగా వున్నట్టు. తీసుకెళ్ళిన డబ్బుగాక, నటకల వారి అంగడిలో పాతికపైగా టాకీ మిగిలినట్టు చెప్పారు డబ్బు దుబారా చేయడం అమ్మకు గిట్టదు. "ఐతే ఈ నల్లంచు పంచలెందుకు తెచ్చారండి? ఎప్పటిలాగా గురులింగానికి ఒక పాత గుడ్డెయిస్తే సరిపోయేదిగా!" అంది.

నాన్నగారు నివ్వెరపోయినట్టు. "అదేమిటే! వచ్చే ఏడాదికతడు వస్తాడో, రాడోనవి నిట్టూర్చింది నువ్వేగా! పోనీ తెమ్మన్నాపుగనుక తెచ్చాను" అన్నారు.

ఘట్టపట్ల కలయజూచి, అన్నయ్య లేడని నిర్ధారించుకొని. "ఎవరు నాన్నా ఆ గురులింగం" అన్నాను.

"తెలియదంట్రా! పండుగనెళ్లలో వస్తుంటాడు." అన్నారు నాన్నగారు.

"వాడికేం తెలుసండీ! పోయినసారి గురులింగం వచ్చినప్పుడు, నేను పని గట్టుకుని లేపినా, వీడు గుర్రుపెట్టి నిద్రపోయాడు." అంది అమ్మ.

అప్పుడెప్పుడో గుర్రుపెట్టి నిద్రపోయినందుకు నాకు నాపైన్నే ఇంచుక అగ్రహం కలిగింది. అమ్మా నాన్నా మాటల్నిబట్టిమాస్తే గురులింగం ఎప్పుడంటే అప్పుడు పచ్చేవాడిలా కనిపించడంలేదు. సంవత్సరానికోసారి, అదీ పండుగనెళ్లలో వస్తాట్ట! ఎందుకొస్తాడో మరి! ఈసారి గుర్రుపెట్టి నిద్రపోగూడదు. కాదని నిద్ర పోయినా, అమ్మ లేపేసరికి లేచి కూచోవాలి. పాడు గురులింగం! అవచ్చేవాడు కాస్తా పగలే రాకూడదూ!

పడమటివీధి వెంబడే వెళ్తున్నాం. గొబ్బిదట్టేవాళ్ళ వెంటబడి! ఆకొండ ఈకొండ నల్లంజి కొండ అని ఆక్కడ కిష్టిగాడి చెల్లెలు పడమందుకోగానే,

ఇక్కడ కిష్టిగాడు ఆ పదాన్ని పెంకాయ పీకలో “ఫీ! ఫీ!” మని పలికిస్తున్నాడు. రాముడు ఆపాటకు ఖాళీ కిరసనాయిలుడబ్బాపైన మృదంగం మ్రోగిస్తున్నాడు. నిజం చెప్పొద్దూ! అల్లరి పిల్లల్లో ఒక్కడినైనా. అల్లరిచేసే విద్యలో అంతటి పరాకాష్ఠనందుకోనివాణ్ణి. మేము బుచ్చమ్మగారి ఇంటిముందర తిష్టవేసి, ఏక్ ధమ్మన అల్లరి సాగించేస్తున్నాం. ఇన్నట్టుండి సభలో కలకలం చల్లారింది. “ఏమిటది, ఏమిటది” అన్నాను.

“అదా! తెలియదూ! శంఖం?” అన్నాడు కిష్టిగాడు.

“శంఖమ?” విస్తుపోయాను.

“అవునా! మా అమ్మ చెప్పింది. అది సంక్రాంతి శంఖమట.”

ఏం సంక్రాంతో, ఏం శంఖమో దాని వృత్తాంతం సమగ్రంగా తెలుసు కోవాలనిపించింది నాకు. శబ్దం వచ్చినదిశకు పరుగెత్తాను. నావెంట పిల్లలు చాలా మంది పరుగెత్తివచ్చారు.

వడివీధిలో జనం ప్రోగయ్యారు జనసమూహం మధ్యనిలిచి ఒక ముసలాతడు, ‘భంభం’ అని శంఖద్వానం చేస్తున్నాడు

అతణ్ణి చూడగానే నాకు మా అక్కయ్య నాయిగో తరగతి పుస్తకంలో పున్న త్యాగయ్యబొమ్మ జ్ఞాపకం వచ్చింది. ఆ చిన్నతనంలో అతడే త్యాగయ్యని అనుకున్నానేమో. ఇప్పుడు స్మృతికి రావడంలేదు పొడవుగా ఒక దుప్పటి అతడి తలపైనుంచీ క్రిందికి వ్రేలాడుతోంది. భుజాలకుపైన అది తలతో ఐక్యమై పోయినట్టుండి. క్రిందికి రానురానూ, వదులుగా వ్రేలాడుతూ! అతడి కది మంచి ఆచ్ఛాదనంగా ఉపకరిస్తోంది. ఫాలభాగంలో, కంఠసీమలో, వక్షంపైనా విభూతి పట్టెలు మెరిసిపోతున్నాయి. మెడలో ఎర్రటి దారానికి నల్లటి శివలింగం వ్రేలాడుతోంది. కుడిచేతితో అతడు గంట కదిలిస్తూ, ఎడమచేతితో శంఖం పైకెత్తి పూరిస్తున్నాడు.

ఆ వృద్ధుడికి ప్రక్కన నాకింకొక ఆపరిచితుడు కూడా కనిపించాడు ఇతడు యువకుడు. ఇతడికి మెడలో శివలింగం వ్రేలాడుతోంది. ఇతడూ గంటవాయిస్తూ శంఖం పూరిస్తున్నాడు. ఐతే వృద్ధుడిలా ఇతడు దుప్పటి కప్పుకోలేదు. పంచ కట్టుకుని, పైన చొక్కా వేసుకున్నాడు. ఎర్రటి తువ్వాయితో తలగుడ్డ చుట్టుకున్నాడు.

ఆ ఇద్దర్ని చూడగానే, నాకు రెండు నెలలక్రితం మా వూళ్ళో జరిగిన సంఘటన ఒకటి జ్ఞాపకం వచ్చింది. గారడీ పనులు చేస్తామంటూ సరిగ్గా ఇలాగే ఒక ముసలివాడూ, ఒక పడుచువాడూ వచ్చి నడివీధిలో ఎన్నెన్నో తమాషాలు చేసి చూపెట్టారు. ఐతే వాళ్ళకిమల్లే వీళ్ళు నల్లకోట్లు తొడుక్కుని, చేతులకు తాళెలలు కట్టుకొని, కోరమీసాలపైన మినుకు మినుకుమంటున్న పిల్లికళ్ళతో మమ్మల్ని భయపెట్టలేదు. ఎందుకో కారణం చెప్పలేనుగాని, నాకు వాళ్ళెంత చెడ్డ వాళ్ళుగా కనిపించారో, వీళ్ళంత ఆత్మీయులుగా కనిపించారు.

క్ష్మిగాడికై తే వీళ్ళని గురించి బాగా తెలిపి వుంటుందని, వాడికోసం జనంలో వెదికాను. వెధవ, ఎక్కడ నక్కికూచున్నాడో కనిపించలేదు. పోనీ, మరెవరినైనా అడుగుదామను కుంటుండగా, అరుగుపైన్నుంచి అన్నయ్య, "ఇంకా తిరుగు తున్నావట్రా చదువుకోకుండా" అని కేకవేశాడు. ఇంక అక్కడ వీపు చిట్టించు కోడానికి మనస్కరించక, ఇంటికి దొడుతీశాను. అమ్మ మండువారో విస్తర్లు కుట్టుకుంటోంది.

"అమ్మా అమ్మా! ఎవరో వచ్చారు. చూద్దుగాని రా" అన్నాను గన బోసుకుంటూ.

"ఎవర్రా? ఆ శంఖం వూదేవాళ్ళేనా?" అంది అమ్మ.

"వాళ్లే, వాళ్లే" అన్నాను.

"వాళ్ళని నేనెన్నోసార్లు చూచానులే. ఆ ముసలాతణ్ణి చూచావుగదా! ఆతడే గురులింగం!"

"మరి ఇంకొకడు?"

"గురులింగం కొడుకు."

"గురులింగం, గురులింగం అంటావు. నీకైతే వాళ్ళెవరో తెలుసు! నాకేం తెలీడంలేదు." అన్నాను.

అమ్మ నవ్వుతూ, "వాళ్ళు జంగాలురా! ప్రతి పండుగనెళ్లొస్తూ, ఇలా డాక్కుతిరుగుతూ మనల్ని దీవించిపోతుంటారు." అంది.

దీవించడమంటే ఏమిటో నాకు తెలియదు. బహుశా అదేదో మనకార్యమే అయివుంటుంది. లేకుంటే, వాళ్ళకి కొత్తపంచ రెండుకు సమర్పించుకుంటాము.

వాళ్లు మా ఇంటికెప్పుడొస్తారో అడిగి తెలుసుకుందా మనుకుంటుండగా వాకిట్లో అన్నయ్య ఎవరితోనే మాట్లాడడం వినిపించి, చరచరా గదిలోకి పరుగెత్తి, పుస్తకాలు పైకి తీశాను.

ఆ రాత్రి తెల్లవారుయూచున గురులింగం పుత్రసమేతంగా మా ఇంటికి వచ్చాడు. అమ్మా నాన్నా దీపం వెలిగించుకుని అతడి కోసం వేచిచూస్తూ కూచున్నారు వీధిలో నిలబడి గురులింగం ఒకసారి శంఖధ్వనంచేసి ఏదోపాట ప్రారంభించాడు.

“ పర్వతాల సాంబశివుడు భద్రేశ్వరా! వచ్చి వాకిటనిలిచినాడు భద్రేశ్వరా!”

అమ్మ తలుపు తెరిచింది గురులింగం లోపలికి వస్తూనే, నాన్నగారి చేతి కొక విభూతిపండిచ్చాడు. అమ్మ చాపవేసింది, చాపపైన కూచుంటూ, జంగా లిద్దరూ మళ్ళీ పదమందుకున్నారు.

“ భాగ్యనోములిచ్చేవాడు భద్రేశ్వరా!

పున్నెము నోములిచ్చేవాడు భద్రేశ్వరా!

ఓరుగంటి శివశంభుడు భద్రేశ్వరా!

వాలాలాడే వేశలయ్యా భద్రేశ్వరా!”

“ భద్రేశ్వరా, భద్రేశ్వరా ” అనే ఊతపదం మాత్రం కొడుకు చెబుతుండగా, గురులింగం పాటమాత్రం పాడుకుంటూ పోయాడు.

“ ఒళ్లెల్లాను విభూదీతో భద్రేశ్వరా!

వాలాలాడెను పరమశివుడు భద్రేశ్వరా!

జడజడానా కోటివేలు భద్రేశ్వరా!

చంద్రకాంత శివలింగాలే భద్రేశ్వరా!

దినదినమునూ రామురాము భద్రేశ్వరా!

అనుదినమునూ రామురాము భద్రేశ్వరా!

ఏడాదికి ఒక్కదినము భద్రేశ్వరా!

వేడుకైన సంకురాత్రి భద్రేశ్వరా!

తరమునాటి తమపెద్దలు భద్రేశ్వరా!

ఎదురుచూచే వేశలయ్యా భద్రేశ్వరా?

గురులింగం దాదాపు అరగంటసేపు పాటపాడాడు. పాడుతూ మధ్యమధ్య శంఖం పూరించి గంట మ్రోగించాడు. నాన్నగారు అమ్మని పంచలుతెమ్మని, వాటికి పసుపూ, కుంకుమపెట్టి గురులింగం చేత పెట్టారు. గురులింగం “హరహర మహారాజేశ్వరా, పుత్రపౌత్రాభివృద్ధి గలిగి, అందలంపాలకీలు కలిగి- ఆమృత మహాలక్ష్మీకృప అమరంగ కలిగి,” అంటూ మళ్ళీ ఏదో దండకంలాంటి వచనం మొదలెట్టాడు.

పాటలు, వచనాలు పూర్తి అయిన తర్వాత నాన్నగారు “నిరుటికీ, ఈ సారికీ బాగా చిక్కిపోయావు గురులింగం,” అన్నారు.

“ఇంకేముందండీ! కథంతా అయిపోవస్తోంది. ఆ సాంబమూర్తి నాకెప్పుడో కనపడి వుండవలసింది. మహానుభావుడికి దయరాలేదు.” అన్నాడు గురులింగం.

“ఏంమాటల్లే గురులింగం! నువ్వొకా పదికాలాలపాటు చల్లగా బ్రతుకుతావు. ఐనా ఇప్పుడు, నీకేం కొఱవైంది? కొడుకులు నీకేం తక్కువ చేయడంలేదుగదా” అన్నారు నాన్నగారు.

“అబ్బే లేదండీ! నాకొడుకులు నేను గీచిన గీటు దాటరు వీడు పెద్ద వాడు. వీడికంటే చిన్నవాళ్ళు నలుగురున్నారు. అందరూ చేతికెదిగి, మడి చేసు కుంటున్నారు. కుక్కకు బెంకాయబ్బినట్టు నాకు మడిమెట్టా ఏడెనిమిదెకరాల బ్బినాయ్. ఆ ఆసరా చూచుకుని కుర్రాళ్ళు కులవిద్యలకే ఎసరు పెట్టేయాలను కుంటున్నారు.”

తనకెవరో తాంబూలంపెట్టి పిలిచినట్టు అన్నయ్య ఆక్కడ స్వయంగా కలుగజేసుకుంటూ, “లేకుంటే ఏడెనిమిదెకరాల సేద్యముండగా ఇంకా భిక్షాటనం తిరగడమేం కర్కం?” అన్నాడు.

“జంగందేవరలకు భిక్షాటనమే కులవిద్య చిన్నబాబుగారూ! పరవిద్య లెన్నియైనను, కులవిద్యకు సాటిరావన్నారు.” అన్నాడు గురులింగం.

“కాలం మారిపోయింది. జంగాలకు మునుపున్నట్టుగా గౌరవంలేదు. ఏమైనా నాన్నగారిమాట తోసివేయలేక ఆయన వెంటబడి తిరుగుతున్నామండీ!” అన్నాడు గురులింగం కొడుకు.

తరువాత గురులింగం మా కుటుంబానికి సంబంధించిన విషయాల్ని ప్రస్తావించాడు. చనిపోయి స్వర్గంలోవున్న మా తాతయ్యని తలచుకుంటుండగా, అతని కంఠం గద్గదికమైంది. వ్యాపారం చేసుకుంటూ పట్నంలో స్థిరపడిపోయి, స్వగ్రామాన్ని మరచిపోయిన మా చిన్నాన్నగారిని గురించి మాట్లాడుతూ మనుషుల్లో బంధుప్రేమ తగ్గిపోతోందని అతడు నిట్టూర్చాడు. ఆతరువాతి ప్రసంగం మా అన్నయ్యవైపు తిరిగింది.

“పెద్దబ్బాయిగారి చదువు పూర్తయినట్టే కదండీ!”

“అయినట్టే మరి! వుద్యోగంకోసం ప్రయత్నిస్తున్నాడు. దూరాభారంగా వెళ్తేగానీ వుద్యోగం దొరికేట్టలేదు.” అన్నారు నాన్నగారు.

“వుద్యోగం మనం కూచున్నచోట దొరుకుతుందా మరి” అన్నాడు అన్నయ్య.

“దొరక్కపోతే, పోనీలే! మనకు వుద్యోగాలు, ఊళ్ళేలదాలు అక్కర్లేదు. వున్నవాళ్ళంవరూ ఒకచోట వుంటేవారు.” అంది అమ్మ.

“అమ్మగారు మంచిమాట చెప్పారు.” అంటూ గురులింగం నాన్నగారి వైపుచూస్తూ “ఐతే అబ్బాయికి సంబంధాలేమైనా చూస్తున్నారండీ” అన్నాడు.

“అదొక్కటే తక్కువ.” అన్నయ్య గొణుక్కున్నాడు.

“వాడికేమో మేనరికముంది. అమ్మాయికి కూడా తగిన సంబంధంచూచి రెండు కార్యాలూ ఒకేసారి చేసేయాలనుకుంటున్నాను” అన్నారు నాన్నగారు.

“మంచిదే. అలా చేసేయండి.” అంటూ మేము చేసినవీ, చేయబోయేవీ అన్నీ మంచి పనులక్రిందే జమకట్టి, గురులింగం మానాన్నగారి దగ్గర సెలవు తీసుకుని వెళ్ళిపోయాడు.

* * * *

పదేళ్ళు గడచిపోయాయి. కాలం మా కుటుంబంలో ఎన్నో మార్పులు తీసుకొచ్చింది. మన్యపుజ్వరంతగిలి నాన్నగారు హఠాత్తుగా చనిపోయారు. ఆయన చనిపోయిన నాలుగురోజులకు పండుగనెల ప్రారంభమైంది. ఆతరువాత వారందినాలకు గురులింగం మావూరొచ్చాడు. కానీ పర్వతాల సాంబళివుడు ఆ

సంవత్సరం మా వాకిటకివచ్చి నిలబడలేదు. అంటూ సొంటూ తగిలిన ఇళ్ళల్లో ప్రవేశించగూడదని జంగం దేవరాల నియమమని తరువాత తెలిసింది. ఐనా, గురులింగం వీధిలో నిలబడి, "అమ్మగారూ!" అని కేకవేశాడు. అమ్మ తలుపు వెనుక విలబడి, "ఏం గురులింగం" అంది.

"మనిషెలాటివాడైంది చచ్చేనాటికి తెలుస్తుందన్నారు. పెద్దబాబుగారు పుణ్యాత్ములు. రోగం, రొమ్మాలేకుండా వున్నట్టుండి కళ్ళుమూసేశారు అలాటి చావు ఆందరికీ రమ్మంటే రాదు. నేనూ వున్నాను. పదిబారలు నడవడానికి ఓపికుండడంలేదు. చూపు బాగా తగ్గిపోయింది. బాబుగారిలాంటి మహారాజులుండి నాలాటివాళ్ళు పోతే, లోకానికేమీ నష్టంలేదు. ఏం చేద్దాంతల్లీ! మంచివాళ్ళు త్వర త్వరగా దాటుకుంటారు. మనం గుండె రాయిచేసుకోవాలి. లేకుంటే పిల్లలు దిగులుపడి పోతారు."

ఆ తెల్లవారురూమున, పాలిపోతున్న వెన్నెల్లో నేను స్పష్టంగా చూచాను. గురులింగం కళ్ళలోంచి కన్నీటిఝుక్కలు టపటప నేలరాలినాయ్.

హైస్కూల్లో చదువుకుంటూ పట్నంలో వుండిపోయినందువలన తరువాత ఐదారేళ్ళు నేను గురులింగాన్ని చూడడం సంభవించలేదు. గడచిన సంవత్సరం పరీక్షలకు రెండు నెలలు ముందుగా క్రిస్మస్, సంక్రాంతి సెలవులు రెండూ కలిసివచ్చాయి. ఎప్పటిలాగే ఒకానొకనాటి సాయంకాలం గురులింగం నడివీధిలో శంఖం పూరించాడు. గురులింగం నానాటికీ జవసత్వాలుడిగి ముసలి వగ్గుగా మారిపోతున్నమాట నిజమే! కానీ ఆ శంఖధ్వనంలో మాత్రం మార్పులేదు. వేషంలోనూ అంతే! అవే విభూదిపట్టెలు, అదే గంట, అదే శంఖం, మెడలో అదే శివలింగం.

తోట దగ్గరినుంచి వస్తూ, నడివీధిలో జనం మధ్య నిల్చున్న గురులింగాన్ని చూచాను. అతడి ఆకారం కళ్ళబడగానే, "ఇదే ఆఖరుసారి. ఇక గురులింగం నీకు కనబడడు" అని ఏదో ఆకాశవాణి నా చెవుల్లో వూచినట్టయి నిర్ఘాంతపడి పోయాను. అవును! రాలి పోవడమే కుష్క పత్రాల స్వభావం కానీ గురులింగం మారు కేవలం ఒక వ్యక్తి మాత్రమేకాదు. ప్రాచీన జనపథాల్లోని సంఘవ్యవస్థ తాయికు ఒక సంప్రదాయమే మూర్తిగా రూపొందినవాడు గురులింగం. జంగాలు యేడాదికోరోజు తమ కులవృత్తిని మననం చేసుకుంటూ భిక్షుబనం బయల్దేరడం

కొందరికి దుస్సంప్రదాయంగా గోచరించినా గోచరించవచ్చు. అది సత్సంప్రదాయమని వాదించవలసిన అవసరం కూడా నాకు కనిపించడంలేదు. అదెలాటి సంప్రదాయమైనా, గురులింగంతోబాటూ మరుగున పడిపోనున్న మాటమాత్రం నిజం!

ఆరోజు రాత్రి గురులింగం తమ కులం పూర్వప్రశస్తికి కొంత మా అమ్మతో చెప్పాడు “అమ్మగారూ! రోజులు మారిపోయాయి; మేము వీరశైవులం. మా తాతయ్య చెప్పేవాడు. ఒకప్పుడు మా వీరశైవ మతానికి ఈ తెలుగుగడ్డలో ఎదురుండేది కాదట. మా ఇంట్లో ఇంకా ఒక పాత తాటాకుల కట్టవుంది. దాని పేరు బసవ పురాణం. అందులోనూ వీరశైవుల్ని గురించి వివరంగావుంది. మా మతానికి మూలవిరాట్టు బసవేశ్వరుడు కులాలే లేవు పొమ్మని ధంకా బజాయించి చెప్పేశాడు. లేకుంటే మనుషుల్లో ఇన్ని కులాలెందుకు? ఆయన మాటాగా నెల విచ్చాడు ..”

అక్కడ మా అన్నయ్య అడ్డొచ్చి “మీ బసవేశ్వరుడు గొప్ప అభ్యుదయ వాదిలా వున్నాడే గురులింగం” అన్నాడు.

అభ్యుదయమంటే ఏమిటో, అభ్యుదయ వాదులంటే ఎవరో గురులింగానికి తెలిసినట్టులేదు. అతడు కొంతసేపు ఆలోచించి, “ఏమిటో బాబూ! మీ మాటలు మాకు అర్థంకావు.” అని ఉపోద్ఘాతాన్నంతటితో విరమించి శంఖం పూరించి తన పాటందుకున్నాడు.

గురులింగం పాట నేను చిన్నప్పటినుంచి వింటున్నాను. అతడు మొదటి సారి ఎలా పాడాడో, అప్పుడూ అలాగే పాడాడు. ఉచ్చారణలోగానీ, రాగంలో గానీ, మార్పులులేవు. నేను కొత్తట్యూనుల కోసం విహ్వలించిపోయే నాగరిక ప్రపంచాన్ని ‘బాయ్ కాలి’ చేసినవాణ్ణేమీకాను. ఐనా, గురులింగం పాటలో ఏదో ఒక ఆకర్షణ ఉహకు అందీ అందని కులగిరుల గంభీర్యంలా నన్ను తనవైపుకు లాక్కునేది. ఈ రోజులలో వెనుకచూపు ఉంతవ్యం కాదని నాకు తెలుసు. ఐనా పాట వింటూ నేను గతించిన శతాబ్దాల చీకటితెరలను చీల్చుకుని బసవేశ్వరుడి, పండితారాధ్యుడికి చెందిన పాల్కురికి సోమనాథుడి కాలానికి వెళ్ళిపోయినట్టుండేది

ఆశీర్వాచనాలు పూర్తయిన తర్వాత గురులింగం తన మామూలు ప్రకారం మా కుటుంబం గొడవల్లో జొరబడ్డాడు. అప్పుడు మేము రెండుమూడు సంవత్సరాలతరబడి ఒకటిరెండు భీకర సమస్యల్ని పరిష్కరించుకోలేక సతమత

నూతున్నాం. అక్కయ్యకు పెళ్ళయింది. అయిందన్నమాటే గాని, అది పట్టమని పదిరోజులు అత్తగారింట్లో కాపురం చేయలేదు. కారణం నే నెంత తరచి అడిగినా అమ్మ దానికి దానిమొగుడికి పొంతన కుదరలేదని చెబుతుంది. పొంతనాలు కుదిరి అది కాపురాని కెప్పుడు వెళ్తుందో నామట్టుకునాకు అనూహ్యమై వుండిపోయింది. దాని విషయ మలావుండాగా, అన్నయ్య తనకు ససేమిరా పెళ్ళి వద్దంటే వద్దంటున్నాడు. అవతలివైపున మా మామయ్య ఈదొచ్చిన బిడ్డని ఎంత కాలమని అట్టేవుంచుకోనని గోలచేస్తున్నాడు. ఒకరిద్దరు పెద్దమనుషులు అన్నయ్యకు నచ్చచెప్పలేక ఆపిల్లను తెచ్చి నాకే అంటగట్టేయాలని ఈమధ్య ఎత్తులువేశారు. 'చచ్చానా బాబూ!' అనుకున్నాను. ఆ అమ్మాయి నాకంటే పదిరోజులు పెద్దది.

ఐతే చిన్నబాబుగారేమీ మెత్తబడటం లేదా అమ్మగారూ'' అన్నాడు గురులింగం.

'' ఊహు. వాడేం చిన్నవాడా గురులింగం! వాడంతకు వాడే ఆలోచించుకోవాలి. నాకు మునుపటిలా వంటలూ వార్పులు చేయడానికి ఓపిక చాలడంలేదు. మా అన్నయ్య ఎప్పుడెప్పుడని ఉత్తరాలపైన ఉత్తరాలు వ్రాస్తున్నాడు. '' అంది అమ్మ.

'' కాలం కలిసివస్తే, అన్నీ జరిగిపోతాయమ్మగారు! వచ్చే పండుగనెల కల్లా అబ్బాయికి పెళ్ళవుతుంది' అమ్మాయి కాపురానికి వెళ్తుంది. '' అన్నాడు గురులింగం.

ఏ నమ్మకంతో గురులింగం అలా చెప్పాడో తెలీదు. కానీ ఆరునెలల కల్లా అతడిమాటలు అక్షరాలా నిజమయ్యాయి కానీ ఈ సంవత్సరం పండుగనెల ప్రారంభమయ్యేసరికి ఆ కఠోర వార్త కాస్తా మా ప్రాంతమంతటా గుప్పుమని వ్యాపించిపోయింది. అన్నయ్యకు పెళ్ళయింది. అక్కయ్య బావతో లక్షణంగా కాపురం చేసుకుంటోంది. కానీ ఈ శుభవార్తలు వినడానికి గురులింగంలేడు. మమ్మల్ని దీవించడానికి సంక్రాంతి శంఖం ఇకరాదు. ★

